

ڊاڪٽر غلام نبي سڌايو

شاهه جي شاعريءَ ۾ وِبر رس جو اڀياس

جماليات جي دائري ۾ به علامتن جو اڀياس ڪري سگهجي ٿو. جماليات جو بنيادي مقصد آهي ڪنهن حقيقت، شيءِ يا خيال مان حظ حاصل ڪرڻ يا لطف اندوز ٿيڻ. جماليات لاءِ هيئن به چئي سگهجي ٿو ته اها شيءِ، جيڪا پنهنجي ڀر ۾ سڀ کان اعليٰ هجي. جماليات جي انهي انداز يا طريقي کي ”رس“ ذريعي ظاهر ڪري سگهجي ٿو. ”رس“ ذريعي شاعر مختلف نفسياتي ڪيفيتن کي پنهنجي قاريءَ جي ذهن ۾ منتقل ڪرڻ جي ڪوشش ڪندو آهي.

رَسَ جون ڪئي حالتون آهن: انهن مان ڏهن جو اڀياس عالمن ۽ ودوانن ڪيو آهي ۽ اهي سڀئي حالتون جمالياتي زمري ۾ آنديون ويون آهن.

رَسَ جي بنيادي معنيٰ آهي پيار ڪرڻ يا سواد وٺڻ، عالمن رس جي ڪيفيتن جي آڌار تي ان جون جدا جدا حالتون بيان ڪيون آهن. ڊاڪٽر سنديلي هن جا ٻه مکيه قسم بيان ڪيا آهن. سندس خيال موجب پهريون، جسماني رس آهي، جنهن جا هن ڇهه قسم ٻڌايا آهن، جڏهن ته ٻيو حسي يا ڪلپنا وارو رَسَ آهي، جنهن جا وري ٽو (۹) قسم ٻڌايا اٿس.

مولوي پنڊت حبيب الرحمان شاستري ڪُل ٽو (۹) رس بيان ڪيا آهن. سنسڪرت ۾ ناٿيه شاستر گرنٿ جي ليکڪ مٺي جي رس

جا اٺ قسم بيان ڪيا آهن، ڪن عالمن ٻه قسم ٻيا به ٻڌايا آهن. مجموعي طور رَسَ جا ڏهه قسم بيان ڪيا وڃن ٿا؛ جن جو وچوڙ هن طرح آهي:

- ۱- شرنڪار رس (شرنگ معنيٰ محبت جي ديوتا ڪامڊيو جو اڀرڻ)
- ۲- وير رس (سورهياڻي وارو رس)
- ۳- بيٽس رس (پڇان، ڪراحت يا ڌڪار وارو رس)
- ۴- رودر رس (غصي ۽ ڪاوڙ جو احساس ڏياريندڙ رس)
- ۵- هاسيه رس (ڪل، خوشي، آٺت ۽ آندڻ ڏياريندڙ رس)
- ۶- ادپت رس (اچرج يا حيرت وارو رس)
- ۷- پيانڪ رس (خوف ڏياريندڙ رس)
- ۸- ڪرڻ رس (شوق وارو رس)
- ۹- شانٽ رس (سنسار جي سک، چڱن ڀڃڻن ۽ ياترائن وارو رس)
- ۱۰- واتسليه رس (ممتاز وارو رس)

اصل ۾ اهي سڀ ذريعا آهن. خوشي، لذت، درد جي راحت، ڪاوڙ، سورهياڻي، ڪراحت، خوف، اچرج ۽ شوق کي ماڻڻ جا، من جي اڇل يا احساس کي جيڪو جيترو ماڻڻ جي قابل هوندو، اوترو ان مان لطف ۽ حظ حاصل ڪري سگهندو. ماڻڻ مان هتي منهنجي مراد آهي غم سان شناسائي، يعني جنهن جيترو غم جي شدت کي محسوس ڪيو هوندو، اوتري ان ۾ رس کي ماڻڻ جي قوت وڌيڪ هوندي.

پنڊت وشونات ”ساهتيه درين“ ۾ معتبر عالمن جي سند سان هي نظريو ڏنو آهي ته رس جو اصلي جوهر حيرت يا اچرج آهي، اسان جي خيال ۾ اها تاويل انهي خيال کان به درست آهي جو هرڪا شيءِ ۽ هرڪو وجود هڪ راز (Secret) آهي ۽ راز جي کوجنا ۾ اچرج ۽ حيرت واريون حالتون پيدا ٿينديون رهنديون آهن ۽ اهي حالتون (Situations) ئي انساني سرور جو سبب بڻبيون رهنديون آهن. سورهياڻي به هڪ اهڙي سچوئيئن آهي جنهن کي شاعريءَ ۾ ”وير رس“ ڪوٺيو ويو آهي. جيئن ته اسان جو موضوع به لطيف جي شاعري ۾ ”وير رس“ واري حالت کي — جهڻ آهي، تنهن ڪري هيٺ انهي سلسلي جا ڪجهه

ويچار پيش ڪجن ٿا.

سچ، سونهن ۽ انسانيت کي دائمي حيثيت ڏيڻ لاءِ، ڪنهن شخص جي ڪردار (Behaviour) ۾ اهڙو جذبو ۽ لڳن پيدا ڪئي وڃي جو مقصد تائين پهچندي پهچندي، جيڪڏهن بيان ڪيل مٿين حالتن مان کيس گذرڻو پوي ته هو ان حالت کي اهڙي نموني مائي (يعني برداشت ڪري) جو کيس هر حال ۾ خوشي، پيار ۽ لذت جو ذائقو محسوس ٿئي اهڙي ئي انسان کي سورهيءَ سڏي سگهجي ٿو. اسان جي خيال ۾ ”وير رس“ کي سڀني کان اتر درجي وارو رس ڪوٺجي ته بيجا نه ٿيندو.

فڪر جي طاقت هڪ اهڙو جاندار تجربو آهي. جيڪو شاعر جي داخلي ڪيفيت سان گڏجي، اجتماعي نفسيات ۽ احساس جي ترجماني پڻ ڪندو آهي. شاعر ڄاڻي ٿو ته ماڻهن جي سوچ ۽ چاهتا جو مظهر اهي ڪردار آهن جيڪي پنهنجي همت، حوصلي ۽ سورهيائي سان قومي فريضو بجا آڻين ٿا. لطيف سائين اهڙن ڪردارن ۽ تصورن کي نهايت سليقي، همت ۽ ارڏائي سان پيش ڪري، ”وير رس“ واري جمالياتي پهلو جو پورائو ڪيو آهي. اهڙا مثال سر ڪلياڻ، يمن ڪلياڻ، سهڻي، سورٺ ۽ ڪيڏارو ۾ موجود آهن.

شاهه سائين ”وير رس“ جي سلسلي جو سڀ کان مؤثر ۽ مدلل اظهار سر ڪيڏارو ۾ ڪيو آهي. ڪربلا جي پڙ ۾ امام سڳورن جنهن سورهيائي ۽ بهادري جو مظاهرو ڪيو، اهو هر صورت ۾ اعليٰ ترغيث جو ذريعو آهي، هر بيت ۾ لطيف سائين جو مخصوص انداز بيان واقعاتي جوڙجڪ ۽ ترتيب ڪمال درجي پهتل نظر اچي ٿي.

ڪربلا جي پڙ ۾ خيما ڪوڙيائون،
جهيڙو يزید سامهون، جُني جوڙيائون،
منهن نه موڙيائون، پسي تاءِ ترار جو.

(ڪيڏارو: ۲-۴)

سچ لاءِ ڏنل هرڪا قرباني اتر درجو مائي ٿي، يزید ۽ ان جا ساٿي، ڪوڙ جا ڪوٽ اڏي، ماڻهن سان زيادتيون ۽ بي واجبيون ڪري رهيا هئا. امام سڳورن ساڻن مدمقابل ٿي، اڏيل ڪوڙي ڪوٽ کي

ڪيرائي وڌو ۽ يزيد جي ساڪ متي ۾ ملائي ڇڏي، ستر بهادرن جي نيزي لشڪر، هزارن جي تعداد ۾ باطل جي لشڪر سان اهڙي جنگ لڙي جو زمين ۽ آسمان ۾ ٽرٽلو مڇي ويو، اصل ۾ اهو سڄو ڪمال عشق جو هو.

ڪامل ڪربلا ۾، آيا جنگ جـوان،
ڌرتي ڌڀي، لرزي، ٿرٿليا آسمان،
ڪره هئي ڪانه، هو نظارو نينهن جو.

(ڪيڏارو: ۲-۷)

سُر ڪيڏارو ۾ وير رس جا ڪيترائي بيت موجود آهن. انهن مان ڪجهه مثال هيٺ ڏجن ٿا.

- ۱- سچ ڪم بيبي جايا، ههڙا سورهي سپرين.
- ۲- گهوڙن ۽ گهوٽن، رڻ ۾ لائون لڏيون.
- ۳- گهوڙن ۽ گهوٽن، جيئڻ ٿورا ڏينهڙا.
- ۴- جهمنديون اچن، جهوليون جهونجهارن جون.
- ۵- جيڏيون! هن جهنجهار، اڇاري سڀ اڇا ڪيا.
- ۶- ڪلي وير ڪٽڪ ۾، سائو سڀ نه هون.
- ۷- تنهن سورهي ڪي شاباس، جو مٿي پڙ پرزا ٿئي.
- ۸- مٿان تبغ ترار، مار ته متارو ٿين.

لطيف سائين جي شاعريءَ ۾ وير رس وارو انداز بيان ايڏو ته مؤثر ۽ حساس ٿي ٿو پوي جو قاريءَ تي به ان جو اثر جيئن جو ٿيڻ ٿو ٿئي، سهڻي ڪنڀر جي ڌيءَ آهي پر هن جي عشق ۽ مقصد سان سڃاڻي واري عمل پٽائي ڪي ان تي لڪڻ لاءِ اڪسايو؛ پٽائي سهڻيءَ جي ڪردار کي همت، حوصلي ۽ سورهيائي جو سمبل ڪري پيش ڪيو.

ڪنڌيءَ اڀيون ڪيتريون، ساهڙ ساهڙ ڪن،
ڪنن سانگو سامه جو، ڪي گهوريس ڪيو گهڙن،
ساهڙ سندو تن، گهاگهائي گهڙن جي.

(سهڻي: ۱-۹)

ڪسڻ جو قرار ڪرڻ ۽ سوريءَ کي سينگار سمجهڻ وارا

سورما هر دور ۾ ايندا رهيا آهن. پر انهن جي علامتي حيثيت کي قائم (Establish) ڪرڻ ۽ مضبوط (Stable) ڪرڻ لطيف جو ئي ڪارنامو آهي.

سوري آ سينگار، اڳهين عاشقن جو،
مُڙڻ موٽڻ ميهڻو، ٿيا نظاري نروار،
ڪسڻ جو قرار، اصل عاشقن کي.

(ڪلياڻ: ۲-۵)

هتي لفظ سوريءَ، علامت طور ڪتب آيو آهي. ”سوريءَ“ مان مراد آهي، مقصد لاءِ موت، سورهيہ انسان موت کي ميلاپ جو ذريعو پائيندا آهن، ان حوالي سان سوريءَ، لفظ ٻڌڻ سان اسان جي آڏو حضرت عيسيٰ جو نالو ذهن تي اڀري ٿو. هونئن به شاهه سائين جون سڀ علامتون ڪن تصورن ۽ نظرين جي عرفان جو ذريعو آهن.

پتنگ به قرباني ۽ سورهيائي جو سمبل آهي، شاعريءَ ۾ ان جو استعمال ته شاهه کان اڳ به ٿيندو آيو آهي، پر شاهه جو پتنگ صرف حسن جي ادا تان قربان ٿيندڙ پوپٽ ناهي. هي ته هڪ اهڙي علامت آهي جيڪا ڪنهن اعليٰ مقصد تي پهچڻ جو پڪو ۽ پختو ارادو رکي ٿي. اهڙي ڪارڻ آهي جو لطيف سائين جا سڀ پتنگ ڪڙا تڙا آهن ۽ سرن جي اجتماعي پيٽا ڏيڻ لاءِ تيار آهن.

پتنگن پهم ڪيو، مڙيا مٿي مچ،
پسي لهس نه لڄئا، سڙيا مٿي سچ،
سدا ڳچين ڳچ، ويچارن ويڄائيا.

(يمن ڪلياڻ: ۳-۱۶)

شاهه جا سڀ سورما ۽ سورميون تصوراتي صورت ۾ آيا آهن. هر ڪردار ڪنهن نه ڪنهن مقصد جي علامت بڻجي پيو آهي. سر سورڻ ۾ راءِ ڏياچ هڪ خاص راجا جي ڪردار ۾ ظاهر ٿيو آهي ۽ بيجل جي حيثيت به عام منگتي واري ناهي رهي. ٻئي ڪنهن خاص مقصد تحت ڪم ڪري رهيا آهن. ٻنهي وٽ اها ڄاڻ موجود آهي ته ڪنهن کي ڪهڙو ڪم ڪرڻو آهي. لطيف سائين بيجل جي گهرڻ جي

انداز ۽ ڌياچ جي ڌيڻ جي انداز کي ڪهڙي طرح نه علامتائيو
(Symbolized) آهي جو تنبوري جي تان مٿان، ڌياچ پنهنجي سر جي
پيٽا کي هيچ ٿو پائين.

تند تماري تان، ڪهيو سو قبول پيو،
سر ته آهي سِٽ ۾، پر ٻيو ڪو مڱج دان،
خاڪ مٽي کان بان، ڪاتيا پوءِ ڪجهه نهن.

(سورٽ: ۴-۵)

اصل ۾ ”وير رس“ هڪ ذريعو آهي ڪنهن اعليٰ مقصد لاءِ
اڪسائڻ جو، ان حوالي سان لطيف سائين پنهنجي قاريءَ کي اهو عرفان
ڏيڻ چاهي ٿو ته حياتياتي يا مادي شيون عظيم تر ۽ بين الاقوامي نصب
العين آڏو ڪا به حيثيت نٿيون رکن. سر جي پيٽا به ابدی خوشي آڏو
ڪا حيثيت نٿي رکي، سندس عقيدتي موجب جياپي جو دارومدار به
منصور جيان ڪڏندي ڪنڌ ڪپائڻ ۾ آهي. اهيئي قومون زنده رهن
ٿيون، جيڪي پنهنجي منزل ڏانهن وڌندي، سورهياڻي سان سر ڏيڻ کي
ترجيح ڏين ٿيون.

سَپتِ پِچارِ پرين جي، سَپتِ هوتِ حضور،
ملڪ مڙيوئي منصور، ڪهي ڪهندين ڪيترا.

(سهڻي: ۹-۲)

حوالو:

- ۱- سنديلو عبدالڪريم، ڊاڪٽر؛ لوڪ ادب جو تحقيقي جائزو، سنڌالاجي
ڄامشورو، ۱۹۸۶ع.
- ۲- پرسو جيسارام گدواڻي؛ شاه جو شعر، سنڌ ٽائيمس پبليڪيشن الهاس نگر،
۱۹۷۳ع.
- ۳- جوڻيجو عبدالجبار ڊاڪٽر؛ سنڌي شاعري تي فارسي شاعريءَ جو اثر، سنڌالاجي
ڄامشورو، ۱۹۸۰ع.
- ۴- سڪمارسين ڊاڪٽر؛ تاريخ بنگله ادب، ساھتہ اڪيڊمي دهلي، ۱۹۷۵ع.